



QORTI ĊIVILI – PRIM’AWLA
ONOR. IMHALLEF MIRIAM HAYMAN LL.D.
Seduta tal-lum il-Ġimgha 12 ta’ Jannar, 2024

Rikors Ġuramentat Nru.: 184/2014 MH

Numru:

John Mary sive Jimmy, Anthony, Rose mart George Pisani ilkoll ahwa
Zerafa

vs

Jacqueline Polidano u Paul Polidano

Il-Qorti;

Rat ir-rikors ġuramentat tal-atturi tas-27 ta’ Frar 2014 permezz ta’ liema ġie premiss u mitlub –

- 1. Illi l-atturi huma proprjetarji ta' u jippossjedu l-fond f'21, gja' wkoll enumerat 9, Triq Mifsud Ellul, gja' imsejha Strada Bovile, Qormi;*
- 2. Illi l-konvenuti jokkupaw l-fond adjacenti fi 23, Triq Mifsud Ellul, Qormi;*
- 3. Illi l-konvenuti (jew min mjinhom) u/jew il-haddiema mqabba minnhom (jew min minnhom) ghal gharrieda, klandestinament u bil-*

vjolenza fis-26 ta' Dicembru 2013, bdew iwettqu demolizzjoni ta' l-parti mill-bejt u mis-saqaf tal-fond tal-atturi wara li carrtu fetha fil-hajt opramorta tal-bejt taghhom, u bla permess tal-atturi dahlu fuq l-istess bejt tal-atturi, bdew ikissruh, hallew fetha jew carrtu toqba fl-istess bejt, qacctu u qalghu tambocc/logg ossija skylight fl-istess bejt tat-tromba tat-tarag li taghti ghal-kamra tas-sodda, waqqghu u radmu terrapien fil-kamra tas-sodda tal-atturi taht l-istess bejt u saqaf, tellghu hajt tal-bricks fil-livell tal-bejt fuq hajt intern tal-atturi biex il-konvenuti jaghlqu lill-atturi l-access li huma kellhom bis-sellum fuq l-istess bejt, kif l-atturi u l-genituri tal-istess atturi kienu jaghmlu in precedenza;

4. Illi l-istess xoghlijiet tal-konvenuti fuq imsemmija kienu mwaqqfa minnufih dakinhar tas-26 ta' Dicembru 2013 wara nofsinhar grazzi ghall-intervent ta' Ordni ta' Waqfien ("Stop Notice"), mahruga mill-lspettur tal-Awtorit  ta' Malta dwar l-Ambjent u l-ippjanar ossija Malta Environment and Planning Authority ('MEPA'), akkumpanjat minn ufficjali tal-Pulizija ta' Malta, u in segwitu l-konvenutj kienu wkoll imwaqqfa b'mandat ta' inibizzjoni numru 1945/2013 milqugh provvizzorjament minn din l-Onorabbli Qorti fi proceduri ohra ukoll fl-ismijiet hawn fuq premessi;

5. Illi b'Digriet tat-13 ta' Frar 2014 fl-atti tal-Mandat ta' Inibizzjoni numru 1945/2013/1 fl-ismijiet hawn fuq premessi. li kopja legali tieghu hu hawn anness u mmarkat "Dok. JZ1". din l-Onorabbli Qorti ghogobha tilqa' t-talba tal-esponenti ghall-hrug tat-istess Mandat ta' Inibizzjoni kontra l-konvenuti sabiex izzomm lill-istess konvenuti milli huma u/jew il-haddiema mqabnda minnhom, jaghmlu xi xoghlijiet kwalunkwe, ta' tkissir, demolizzjoni u/jew kostruzzjoni u ri-kostruzzjoni fuq il-bejt tad-dar tal-esponenti li tinsab fi 21, Triq Mifsud Ellul, Qormi, u/jew milli l-istess konvenuti jezercitaw xi pretensjonijiet li jippretendu li ghandhom billi jiehdu l-ligi b'idejhom, fosthom b'kontinwazzjoni ta' tkissir ta' skylight ossija tambocc u/jew saqaf u/jew filati, tal-istess dar tal-esponenti bhal dawk li jirrizultaw minn ritratti annessi mal-istess atti tal-imsemmi mandat u wkoll milli l-konvenuti b'xi mod li jkun jostakolaw u jfixklu t-tgawdija tad-drittijiet tal-esponenti fil-pussess tad-dar taghhom u tal-esponenti Rose li flimkien ma' zewgha George

Pisani u l-familja taghha hemmhekk stess tirrisjedi u ghalhekk milli b'xi mod li jkun b'xoghlijiet u/jew pretensjoni ta' jeddijiet, l-istess konvenuti jirrendu l-istess dar inabitabbli u/jew jivvjolaw l-istatus quo ante tal-iskylight/tambocc, bejt u saqaf u dar fuq imsemmija;

i. Mela jghidu ghalhekk il-konvenuti ghaliex din l-Onorabbli Qorti m'ghandhiex:

6. tiddikjara, prevja okkorrendo bl-opera ta' periti nominandi, li l-atturi ghandhom titolu ta' proprjetà u/jew pussess validu tad-dar 21, gja wkoll enumerata 9, Triq Mifsud Ellul, gja imsejha Strada Bovile, Qormi, komprizi tal-kmamar tal-istess dar, bejt, arja, kumditajiet u/jew servitujiet, in toto jew in parte, kif hemm ahjar imsemmi fl-istess Mandat ta' Inibizzjoni numru 1945/2013/1; u

7. tinibixxi definittivament lill-istess konvenuti milli b'xi mod, anke permezz ta' terzi, direttament jew indirettament, jimpedixxu jew jostakolaw lill-atturi mit-tgawdija, liberu godiment u/jew mill-uzu tal-istess dar 21, gja wkoll enumerata 9, Triq Mifsud Ellul, gja imsejha Strada Bovile, Qormi, kmamar tal-istess dar, bejt, arja jew servitujiet, in toto jew in parte, kif hemm ahjar imsemmi fl-istess Mandat ta' Inibizzjoni numru 1945/2013/1 u dana a tenur tad-Digriet hawn fuq imsemmi ta' din l-Onorabbli Qorti tat-13 ta' Frar, 2014 ("Dok.JZ1").

Bl-ispejjez kontra l-konvenuti li huma minn issa ngunti ghas-subizzjoni.

Rat il-lista tax-xhieda u d-dokument anness mar-rikors ġuramentat.

Rat ir-risposta ġuramentata tal-konvenuti konjuġi Polidano tat-28 ta' Marzu 2014¹ permezz ta' liema ressuq s-segwent i eċċezzjonijiet –

- i. Illi l-prova li l-atturi huma propjetarji ta' u jipposjedu l-fond 21, ġia 9, Triq Mifsud Ellul, Qormi tinkombi fuq l-istess atturi;*
- ii. Illi l-esponenti ma ghandhom l-ebda pretensjoni illi huma l-propjetarji tal-fond 21, Triq Mifsud Ellul, Qormi salv ghas-segwent i;*

¹ Fol 20 et seq

- iii. *Illi l-esponenti huma l-propjetarji tal-fond numru tlieta u għoxrin (23), preċedentement enumerat għaxra (10), h̄dax (11) u tnax (12), fi Triq Mifsud Ellul, Qormi;*
- iv. *Illi l-esponenti Jacqueline Polidano, xebba Pace, akkwistat il-fond bin-numru għaxra (10) u h̄dax (11) fi Triq Mifsud Ellul, Qormi permezz ta' kuntratt fl-atti tan-Nutar Dottor Antonio Agius tat-tlethax (13) ta' Ottubru 1987, mill-poter ta' Michelina Buttigieg (hawn anness u mmarkat Dok JP1);*
- v. *Illi l-esponenti Jacqueline u Paul Polidano, akkwistaw il-fond numru tnax (12) fi Triq Mifsud Ellul, Qormi permezz ta' kuntratt fl-atti tan-Nutar Dottor Mario Buġeja tat-tletin (30) ta' Jannar 1997, mill-poter tal-familji Falzon u Borġ (hawn anness u mmarkat Dok. JP2);*
- vi. *Illi l-esponenti kienu applikaw lil ġia Awtorita' tal-Ippjanar sabiex il-fond 10, 11 u 12 Triq Mifsud Ellul, Qormi jitwaqqa u minflok jinbena żvilupp konsistenti minn żewġ appartamenti u żewġ garaxxijiet sottostanti l-appartamenti, liema applikazzjoni ingħatat in-numru PA 2957/97/DC01;*
- vii. *Illi l-permess inħareġ fl-erbġha u għoxrin (24) ta' Novembru 1998 u jġib in-numru PA2957/97/1A, 28A (vide Dokument JP3). Inltre qed tiġi eżebita l-pjanta li tagħmel parti integrali minn dan il-permess (hawn annessa u mmarkata Dokument JP4);*
- viii. *Illi meta l-esponenti waqgħu l-binja 10, 11 u 12 fi Triq Mifsud Ellul, Qormi, h̄allew mhux imwaqqa' kamra fuq wara li preċedentement kienet il-kċina tal-fond 10, u dan sabiex ma jinholqux problemi ta' natura strutturali lil fond adjaċenti propejta' tal-atturi;*
- ix. *Illi l-kamra li ma twaqqatx hija indikata bl-aħmar fil-pjanta hawn annessa u mmarkata Dokument JP5;*
- x. *Illi din il-kamra li ma twaqqatx ma gietx mifdija mill-esponenti mill-binja l-ġdida u thalliet magħluqa minnhom temporanjament;*
- xi. *Illi l-binja mibnija mill-esponenti hija llum enumerata tlieta u għoxrin (23), Triq Mifsud Ellul, Qormi;*
- xii. *Illi jirriżulta li l-atturi abbużivament u mingħajr ebda titolu jew permess min-naħa tal-esponenti nifdu l-propjeta' 21, Triq Mifsud Ellul,*

Qormi , ma' dik il-kamra tal-fond 10, Triq Mifsud Ellul, Qormi, propjeta' tal-esponenta li kienet baqgħet ma twaqqatx, u inoltre jirriżulta li estendew struttura fuq l-arja tal-istess kamra formanti parti mill-fond 10, Triq Mifsud Ellul, Qormi, liema propjetajiet jinstabu adjaċenti għal-xulxin;

- xiii. Illi x-xogħolijiet magħmula mill-esponenti lamentati mill-atturi firrikors tagħhom kienu limitati għal-bejt propjeta' tal-istess esponenti u mhux għal-bejt propjeta' tal-atturi;*
- xiv. Illi l-ewwel talbiet attriċi huma infondati fil-fatt u fi dritt in kwantu jirreferu għal dik il-parti tal-fond numru 10, Triq Mifsud Ellul, Qormi, li kienet baqgħet ma twaqqgħetx mill-esponenti, u liema parti jirriżulta illi għet mifdiya abbużivament u illegalment da parti tal-atturi, jew min minnhom jew taħt id-direzzjoni tagħhom għal mal-fond numru 21, Triq Mifsud Ellul, Qormi li jinstab adjaċent mal-istess propjeta' tal-esponenti u in kwantu tirreferi għall-arja stante illi ma għandhom ebda titolu ta' propjeta' u/jew pussess validu, u/jew ta' servitu' kif pretiż fit-talbiet attriċi;*
- xv. Illi mingħajr preġudizzju għas-suespost, it-talbiet attriċi huma nulli in kwantu huma konfużjonari u kontradittorji in kwantu l-atturi ma jistgħux jippretendi illi għandhom titolu ta' propjeta' u/jew ta' pussess validu u/jew ta' servitu', in kwantu jikkontradixxu lil xulxin;*
- xvi. Illi l-atturi jew għandhom titolu ta' propjeta' jew m'għandhomx; m'huwiex aċċettabli illi fl-istess kawża u fl-istess talbiet isiru talbiet illi jikkontradixxu lil xulxin u li huma alternattivi għal-pretensjoni illi jidher illi lanqas l-istess atturi ma jidher illi huma konvinti minnhom;*
- xvii. Illi t-tieni talba attriċi hija wkoll infondata fil-fatt u fi dritt in kwantu tirreferi għal dik il-parti tal-fond numru 10, Triq Mifsud Ellul, Qormi, li kienet ma twaqqatx mill-esponenti u liema parti jirriżulta illi għet mifdiya abbużivament u illegalment da parti tal-atturi jew min minnhom, jew taħt direzzjoni tagħha, għal mal-fond numru 21, Triq Mifsud Ellul, Qormi, u inkwantu tirreferi għall-arja sovvrastanti l-istess parti tal-fond 10 inkluż l-istruttura li nbriet fuq l-istess arja, u dan stante li m'għandhom l-ebda titolu validu ta' propjeta', u/jew pussess, u/jew ta' servitu' kif pretiż fit-talbiet attriċi;*

Illi għalhekk it-talbiet attriċi għandhom jiġu miċħuda bl-ispejjeż;

Salvi eccezzjonijiet ulterjuri permessi mill-ligi.

Rat il-lista tax-xhieda u d-dokument anness mar-risposta ġuramentata.

Rat il-kontro-talba tal-konjuġi Polidano tat-28 ta' Marzu 2014² permezz ta' liema ppremettew u talbu –

- 1. Illi l-konvenuti rikonvenzjonanti huma l-propjetarji tal-fond numru tlieta u għoxrin (23), preċedentement ennumerat għaxra (10), ħdax (11) u tnax (12) fi Triq Mifsud Ellul, Qormi;*
- 2. Illi l-konvenuta rikonvenzjonanta Jacqueline Polidano, xebba Pace, akkwistat il-fond bin-numru għaxra (10) u ħdax (11) fi Triq Mifsud Ellul, Qormi permezz ta' kuntratt fl-atti tan-Nutar Dottor Antonio Agius tat-tlettax (13) ta' Ottubru 1987, mill-poter ta' Michelina Buttigieg (hawn anness u mmarkat Dok JP1);*
- 3. Illi l-esponenti Jacqueline u Paul Polidano, akkwistaw il-fond numru tnax (12) fi Triq Mifsud Ellul, Qormi permezz ta' kuntratt fl-atti tan-Nutar Dottor Mario Buġeja tat-tletin (30) ta' Jannar 1997, mill-poter tal-familji Falzon u Borġ (hawn anness u mmarkat Dok. JP2);*
- 4. Illi l-fond propjeta' tal-konvenuti rikonvenzjonanti, cioè' li kien igib in-numru għaxra (10) u ħdax (11), Triq Mifsud Ellul, Qormi, kien il-fond fejn trabbiet il-konvenuta rikonvenzjonanti Jacqueline Polidano peress illi dan il-fond kien oriġinarjament jappartjeni lin-nanniet tagħha George Micallef u martu Georgia nee' Cucciardi;*
- 5. Illi fis-sena 1997 il-konvenuti rikonvenzjonanti għamlu applikazzjoni mal-Awtorita' tal-Ambjent u l-Ippjanar (MEPA) sabiex il-binja 10, 11 u 12 Triq Mifsud Ellul, Qormi titwaqqa' u minflok jinbena żvilupp konsistenti minn żewġ appartamenti u żewġ garaxxijiet sottostanti l-appartamenti, liema applikazzjoni ingħatat in-numru PA 2957/97/DC01;*
- 6. Illi l-permess inħareġ fl-erbgha u għoxrin (24) ta' Novembru 1998 u jgib in-numru PA 2957/97/1A, 28A (Vide Dokument JP3). Inoltre qed tiġi eżebita l-pjanta li tagħmel parti integrali minn dan il-permess (hawn annessa u mmarkata Dokument JP4);*

² Fol 24 et seq

7. Illi meta l-konvenuti rikonvenzjonanti waqqgħu l-binja 10, 11 u 12 fi Triq Mifsud, Qormi hallew mhux imwaqqa' kamra fuq wara li preċedentement kienet il-kċina tal-fond 10, u dan sabiex ma jinholqux problemi ta' natura strutturali fil-fond adjaċenti propjeta' tal-atturi rikonvenzjonati, numru wieħed u għoxrin (21) fi Triq Mifsud Ellul, Qormi;
8. Illi l-kamra li ma twaqqatx hija ndikata bl-aħmar fil-pjanta hawn annessa u mmarkata Dokument JP5. Din il-kamra li ma twaqqatx ma gietx mifdija mill-konvenuti rikonvenzjonanti mill-binja l-għdida u thalliet magħluqa minnhom temporanjament;
9. Illi l-attur rikonvenzjonati jokkupaw il-fond numru 21, Triq Mifsud Ellul, Qormi, illi jmiss mal-fond numru 23 fi Triq Mifsud Ellul, Qormi propjeta' tal-konvenuti rikonvenzjonanti u preċedentement enumerat għaxra (10), h̄dax (11) u t̄nax (12);
10. Illi jirriżulta li l-atturi rikonvenzjonati abbużivament u mingħajr ebda titolu jew permess minn naħa tal-konvenuti rikonvenzjonanti nifdu l-propjeta' 21, Triq Mifsud Ellul, Qormi ma' dik il-kamra tal-fond 10, Triq Mifsud Ellul, Qormi, propjeta' tal-konvenuta rikonvenzjonanti li kienet baqgħet ma twaqqatx, u inoltre jirriżulta li estendew strutturi fuq l-arja tal-Oistess kamra formanti parti mill-fond 10, Triq Mifsud Ellul, Qormi;
11. Illi l-konvenuti rikonvenzjonanti jafu b'dawn il-fatti personalment;
12. Illi l-konvenuti rikonvenzjonanti talbu lill-atturi rikonvenzjonati sabiex jiżgombraw mill-kamra u l-bini sovrastanti u l-arja fuq imsemmija, iżda dawn baqgħu inadempjenti;

Illi l-konvenuti għalhekk qiegħdin iressqu s-segweni talbiet in rikonvenzjoni: -

- i. Tiddikjara illi l-konvenuti rikonvenzjonanti huma l-propjetarji tal-kamra tal-fond preċedentement enumerat għaxra (10) fi Triq Mifsud Ellul, Qormi, li kienet baqgħet ma twaqqatx u l-bini u l-arja sovrastanti, kif indikati bl-aħmar fil-pjanta hawn annessa u mmarkata Dokument JP5;
- ii. Tiddikjara li l-atturi rikonvenzjonati qiegħdin iżommu l-pussess tal-imsemmija kamra, u l-bini u l-arja sovrastanti illegalment u mingħajr ebda titolu validu fil-liġi;
- iii. Tikkundanna lill-atturi rikonvenzjonati sabiex jiżgombraw mill-imsemmija kamra u l-bini u l-arja sovrastanti, u dan fi żmien qasir u ġerenterju li jiġi lilhom prefiss u fin-nuqqas, tawtorizza lill-konvenuti rikonvenzjonanti jagħmlu x-xogħolijiet kollha rikjesti għal tali żgumbrament li jiġu sopportati

mill-istess intimati u, jekk ikun hemm bżonn, bl-għajjnuna ta' periti nominandi u bl-assistenza tal-Marixxal tal-Qorti u tal-Pulizija Eżekuttiva f'każ li jiġi riskontrat xi xkiel.

Bl-ispejjez u b'rizerva ta' kull azzoni għad-danni spettanti lir-rikorrenti kontra l-atturi rikonvenzjonati, li minn issa huma ngunti għas-subbizzjoni.

Rat li l-atturi rikonvenzjonati debitament notifikati fit-2 t'April 2014³ ma ressqux tweġiba.

Rat il-provi tal-partijiet.

Rat ir-relazzjoni tal-espert tekniku nkarigat minnha l-perit Joseph Ellul Vincenti.

Rat is-sottomissjonijiet imressqa.

Rat l-atti tal-proċeduri allegati tal-Mandat t'Inibizzjoni Nru 1945/13 fl-ismijiet *John Mary sive Jimmy Zerafa et vs Paul Polidano et.*

Rat li l-kawza tħalliet għall-lum għas-sentenza.

Rat l-atti kollha tal-kawża.

Ikkunsidrat:

L-atturi u l-konvenuti huma sidien rispettivi ta' proprjetajiet adjaċenti għal xulxin.

Permezz tal-azzjoni prinċipali mressqa mill-atturi huma talbu lill-Qorti sabiex din il-Qorti tiddikjara li huma għandhom titolu ta' proprjeta' u/jew pussess validu tal-fond numru 21, Triq Mifsud Ellul, Qormi kompriżi l-kmamar tal-istess dar, bejt, arja, kumditajiet u/jew servitujiet in toto jew in parte skont kif indikat fil-mandat t'inibizzjoni numru 1945/13. Inoltr huma qed jitolbu li l-konvenuti jiġi inibiti b'mod definittiv milli bi kwalunkwe mod, anke permezz ta' terzi milli jostakolaw lill-atturi mit-tgawdija libera u/jew mill-użu tal-istess dar kif indikat fil-mandat kawtelatorju msemmi.

Minn naha tagħhom il-konvenuti rrespingew dawn il-pretensjonijiet bhala nfondati fil-fatt u fid-dritt. Huma jsostnu fost oħrajn li kienu l-atturi li abbużivament u mingħajr ebda titolu jew kunsens tal-konvenuti nifidu l-proprjeta' tagħhom ma' kamra formanti parti mill-fond proprjeta' tal-konvenuti

³ Fol 19

numru 23, Triq Mifsud Ellul, Qormi u saħansitra estendew struttura fuq l-arja ta' din l-istess kamra.

Minn naħa tagħhom il-konvenuti prevalixxew ruħhom mit-talbiet tal-atturi u preżentaw kontro-talba kontestwalment mar-risposta ġuramentata tagħhom permezz ta' liema qed jitolbu lill-Qorti tiddikjara li l-konvenuti rikonvenzjonanti huma s-sidien ta' din il-kamra u l-bini u l-arja sovrastanti kif indikat fil-pjanta annessa a fol 43. Konsegwentement qed jitolbu lill-Qorti tiddikjara li l-atturi rikonvenzjonati qegħdin iżommu l-pussess tal-kamra msemmija, tal-bini u l-arja sovrastanti llegalment mingħajr ebda titolu validu fil-ligi b'dana li għalhekk huma għandhom jiġu ordnati jiżgumbraw mill-imsemmija kamra u l-bini u l-arja sovrastanti u fin-nuqqas tawtorizzahom jagħmlu x-xogħlijiet meħtieġa b'rabta ma' tali żgumbrament a spejjeż tal-atturi rikonvenzjonati.

Sintetikament mill-atti jirriżulta li –

1. L-atturi huma s-sidien tal-fond numru 21 (ġia 9, ġia 6) Triq Mifsud Ellul (ġja Strada Bovile), Qormi. L-atti notarili esebiti in atti b'rabta mal-provenjenza tat-titolu tagħhom huma –
 1. **Kuntratt ta' kompro-vendita datat 12 ta' Marzu 1959⁴** permezz ta' liema ġie akkwistat il-fond imsemmi in kwantu għal kwart sehem indiviż kull wieħed minn Emanuel Zerafa (missier l-atturi u waqt iż-żwieġ tiegħu ma' ommhom Paolina Zerafa), Antonio Zerafa (missier l-istess Emanuel Zerafa u nannu tal-atturi), Antonio Mercieca (kuġin tal-imsemmi Antonio Zerafa) u Giorgio Mercieca (kuġin ieħor ta' Antonio Zerafa);
 2. **Formola tad-Denunzja tal-assi tal-wirt tal-mejjet Antonio Zerafa⁵** permezz ta' liema rriżulta li wara l-mewt tiegħu bla testment fl-10 ta' Diċembru 1967 is-sehem tiegħu għadda għand l-uniku ibnu Emanuel Zerafa (missier l-atturi) b'dana li sehemu ġie jammonta għal 3/8 indiviż filwaqt li martu Paolina Zerafa kellha 1/8 sehem indiviż bis-saħħa tal-komunjoni tal-akkwisti eżistenti bejniethom;
 3. **Formola tad-Denunzja tal-assi tal-wirt tal-mejjet George Mercieca⁶** permezz ta' liema rriżulta li wara l-mewt tiegħu bla testment fl-10 ta' Lulju 1989 is-sehem tiegħu għadda għand Antonio Mercieca li issa b'kollox kellu nofs sehem indiviż tal-fond;

⁴ Fol 49 et seq

⁵ Fol 51 et seq

⁶ Fol 54 et seq

4. **Digriet tas-Sekond'Awla tal-Qorti Ċivili datat 7 ta' Lulju 1994⁷** permezz ta' liema giet dikjarata aperta s-suċċessjoni tal-mejjet imsemmi Antonio Mercieca li miet fl-1 ta' Marzu 1993 *ab intestato* f'ishma ndaqs tas-sesta parti ndiviza mill-wirt tad-decujus;
5. **Dikjarazzjoni ta' trasferiment *causa mortis* datata l-1 ta' Settembru 1997⁸** li s-sitt werrieta tal-mejjet Antonio Mercieca fosthom Emanuel Zerafa (missier l-atturi) għamlu wara l-mewt tal-istess Antonio Mercieca;
6. **Kuntratt ta' Diviżjoni datat 4 ta' Ġunju 1998⁹** permezz ta' liema Emanuel Zerafa (missier l-atturi) akkwista n-nofs sehem indiviż tal-fond de quo għa formanti parti mill-assi tal-wirt tad-*decujus* Antonio Mercieca b'dana li għalhekk huwa issa gie proprjetarju ta' 7/8 u martu omm l-atturi Paolina Zerafa proprjetarja tas-sehem rimanenti ta' 1/8 parti ndiviza tal-fond;
7. **Riċerki għal testmenti pubbliċi u testmenti sigrieti kif ukoll l-aħhar testment *unica charta* tal-ġenituri tal-atturi Emanuele Zerafa u Paolina Zerafa¹⁰** li rispettivament mietu fid-29 ta' Dicembru 2005 u 29 ta' Settembru 2012 flimkien mad-dikjarazzjonijiet *causa mortis* rispettivi tagħhom permezz ta' liema l-atturi odjerni qua eredi universali tal-ġenituri tagħhom saru sidien tal-fond illum enumerat 21, Triq Mifsud Ellul, Qormi.
8. Minn naħa l-oħra l-konvenuti Polidano huma sidien tal-fond adjaċenti enumerat 23, Triq Mifsud Ellul, Qormi. Dan il-fond kien preċedentement enumerat 10, 11 u 12. L-atti notarili eseblti in atti b'rabta mal-provenjenza tat-titolu tagħhom huma –
1. **Kuntratt datat 13 t'Ottubru 1987¹¹** permezz ta' liema l-konvenuta Jacqueline Polidano akkwistat u xtrat mingħand Michelina Buttigieg il-fond enumerat 10 u 11 fit-triq u l-lokalita' msemmija;
2. **Kuntratt datat 30 ta' Jannar 1997¹²** permezz ta' liema l-konvenuti Jacqueline u Paul Polidano xtraw u akkwistaw mingħand il-familji Falzon u Borg il-fond enumerat 12 fit-triq u l-lokalita' msemmija.

⁷ Fol 62 et seq

⁸ Fol 64 et seq

⁹ Fol 68 et seq

¹⁰ Fol 74 et seq

¹¹ Fol 28 et seq

¹² Fol 30 et seq

3. Il-Qorti hija għalhekk sodisfatta li l-provenjenza tat-titolu tal-partijiet fil-kawża fuq il-fondi enumerati 21 u 23, Triq Mifsud Ellul, Qormi hija pruvata.
4. Il-mertu tal-kawża odjerna pero' jolqot biss ambjenti li entrambi l-partijiet jallegaw li huma formanti parti mill-proprjeta' rispettiva tagħhom u cioè' dawk immarkati G, H u J fuq il-pjanta mhejjija mill-perit Richard Aquilina fit-13 ta' Frar 2013 a fol 116 u delineati bil-biro blu, deskritti minnu fir-rapport tiegħu bħala *"kamra b'bieb għall-kamra ta' wara l-bitħa, fejn hemm taraġ tal-konkos bil-poġġaman tal-ħadid li jagħti għall-pjan ta' fuq u kamra fuq wara b'bieb għall-aħħar kamra deskritta¹³."*
5. L-attur John Mary Zerafa xehed li huwa twieled u trabba fil-fond illum numru 21 fejn baqa' jgħix għal 24 sena sakemm iżżewweġ għalkemm baqa' jmur regolari fil-fond biex iżur lill-familja tiegħu. Huwa xehed li l-kamra fl-ewwel sular kienet qabel użata bħala kamra tas-sodda tal-kuġin ta' missieru George Mercieca sa xi jumejn qabel miet u anke l-istess attur kien jorqod fiha sal-1982. Wara l-mewt ta' George Mercieca, il-kamra tas-sodda fl-ewwel sular in kwistjoni kienet tintuża wkoll bħala kamra tas-sodda ta' oħtu Rose u żewġha George Pisani wara li kien miet missieru Emanuel. Il-kamra tas-sodda fil-pjan terren kienet ukoll minn dejjem tintuża bħala kamra tas-sodda sa minn meta kien tifel żgħir u anke ħutu l-oħra Anthony u Rose kienu jorqdu hemm sa ma żżewġu. Għall-perjodu ta' żmien qabel is-26 ta' Diċembru 2013, dik il-kamra tas-sodda tal-pjan terren t'isfel kienet ukoll qed tintuża minn neputi Yanik Pisani, iben l-attriċi Rose Pisani. Din il-kamra tas-sodda fil-pjan terren tinfed mal-main bedroom, ukoll fil-pjan terren li kienet tintuża mill-ġenituri tagħhom u wara mewthom bdiet tintuża minn bint l-attriċi Rose Pisani.
6. L-attriċi Rose Pisani xehdet li f'ħamsin sena dejjem taf lil familtha tgawdi d-dar kollha llum enumerata 21 inkluż iż-żewġt ikmamar tas-sodda li għandhom fuq u isfel fuq xulxin u li fuqhom qed issir il-kawża odjerna (il-kamra tas-sodda *spare* ta' isfel tinsab ħdejn il-kamra tas-sodda prinċipali li kienet tintuża mill-ġenituri tagħhom u bejniethom dejjem kien hemm bieb) kif ukoll it-tromba bit-tamboċċ u t-taraġ u l-bejt tagħhom li kollha huma in kwistjoni f'din il-kawża. Hija ssostni li d-dar tagħhom b'dawn l-ambjenti kollha kienu wkoll użati mill-ġenituri qabilhom u anke minn nanniet.

¹³ Fol 114

7. Minn naħa tagħha l-konvenuta Jacqueline Polidano xehdet li hija trabbiet fil-fond precedentement bin-numru 10 u 11 li kien jappartjeni lin-nanniet materni tagħha. Peress li nannitha kellha problemi ta' saħħa hija kienet tieħu ħsiebha flimkien ma' zijitha Michelina Buttigieg. Il-konventa damet tghix f'dan il-fond mill-eta' ta' sitt snin sa sittax -il sena. Xehdet ukoll li l-kmamar immarkati G u H fil-pjan terran skont il-pjanta a fol 116 kienu qabel jiffurmaw parti mill-kċina u bitha tal-proprjetajiet originarjament enumerati 10 u 11 filwaqt li l-kamra mmarkata J fl-ewwel sular kienet originarjament maqjel li jagħti għall-għorfa fit-tieni sular tal-istess proprjeta'. Tgħid ukoll li meta snin wara hija saret sid tal-fondi 10, 11 u 12 hija eventwalment żviluppat il-proprjeta' irrizultatla li parti mill-fond l-antik u ċioe' l-ambjenti mertu tal-kawża ma kinux twaqqgħu, bil-konsegwenza li ma giex mifdi mal-kumplament tal-binja. Tgħid ukoll li f'dik l-epoka żewgħa l-konvenut ikkonvinciha biex ma jkissrux it-taraġ u l-ħitan tal-binja l-għdida biex iniffdu l-fond mal-imsemmija kmamar u dan peress li kellhom prijoritajiet oħra personali. Il-konvenuta ssostni li matul il-perjodu li ma kien hemm ħadd jirrisjedi fil-fond illum enumerat 23, l-atturi llegalment u abbużivament niffdu dawn l-ambjenti mertu tal-kawża sabiex integrawhom mal-fond numru 21.
8. Il-konvenut Paul Polidano xehed li huwa qatt ma kien midħla tal-fond numru 23 u qatt ma kien daħal fih. Meta fl-1993 iżżewġu huma marru joqogħdu f'lokalita' oħra u lanqas martu ma reġgħet marret fih. Il-fond baqa' magħluq sa meta bdew isiru xogħlijiet ta' demolizzjoni tal-fond fl-1999 skont il-permessi tal-iżvilupp kif approvati mill-awtorita' kompetenti. Il-permessi għall-iżvilupp kienu jinkludu l-ambjenti kontestati fil-kawża odjerna bħala parti mill-fond 23. L-atturi ma kinux ikkontestaw l-applikazzjoni għal tali żvilupp jew parti minnu.
9. Michelina Micallef, iz-zija tal-konvenuta xehdet li hija twieldet u għexet fil-fond illum enumerat 23 għal madwar 33 sena. Hija ddeskriviet fhiex kien jikkonsisti dan il-fond sakemm hija kienet għadha residenti hemmhekk u nsistiet li l-ambjenti mertu tal-kawża odjerna kienu jiffurmaw parti minn dak l-istess fond.
10. Carmelina Buttigieg, ukoll zija ta' Jacqueline Polidano li trabbiet fil-post sakemm għalqet ħamsa u tletin sena xehdet ukoll li l-ambjenti mertu tal-kawża kienu jiffurmaw parti mill-proprjeta' illum enumerata 23. Qalet li mid-drabi li kienet daħlet fil-fond illum 21 ma tiftakarx li kellhom xi taraġ tal-konkos bil-poġġaman tal-ħadid.

11. Jirriżulta li eventwalment kawża ta' din il-kwistjoni seħhew xi episodji bejn il-partijiet, ewlieni fosthom dak tas-26 ta' Diċembru 2013 fejn haddiema nkarigati mill-konvenuta bdew jagħmlu xi xogħlijiet b'rabta mal-ambjenti kontestati sabiex jintegrawhom mal-fond numru 23, liema xogħlijiet ġew fermement opposti mill-atturi.
12. B'riżultat ta' dan l-atturi odjerni ntavolaw proċeduri għal hrug ta' Mandat ta' Inbizzjoni numru 1943/13 fl-ismijiet premissi li ġew milqugħa mill-Qorti.
13. Apparti l-proċeduri odjerni, l-atturi kienu ntavolaw ukoll il-proċeduri Rik Nru 98/14 fl-ismijiet premissi. Permezz ta' sentenza datata 30 t'Ottubru 2018 konfermata fl-appell fit-12 ta' Lulju 2019 ġew milqugħa t-talbiet tal-atturi u cioè'-

“1. Tiddikjara illi l-konvenuti kkommettew spoll klandestin u vjolenti ghad-danni tal-atturi, ghar-ragunijiet hawn fuq premissi.

2. Tikkundanna lill-konvenuti sabiex a spejjez tagħhom, fi zmien qasir u perentorju li jkun iffissat għal dan il-ghan, jirripristinaw l-imsemmi bejt, saqaf u tambocc/skylight fl-istat li kienu qabel dawk ix-xogħlijiet ta' demolizzjoni li huma wettqu u jaqilghu minnufh il-hajt li huma tellghu kif fuq inghad fil-livell tal-bejt tal-fond proprjeta' tal-atturi fi jinsab 21, Triq Mifsud Ellul, Qormi, għall-istat li kienu qabel l-istess xogħlijiet, kif ukoll jergghu jsaqqu u jqieghdu l-bejt u jtellghu t-tambocc/logg ossija skylight parti mill-istess tromba tat-tarag, kollox miksi u mbajjad skont l-arti u s-sengha u jhallu l-access liberu għall-bejt bis-sellum favur l-atturi, kollox kif kien qabel ma saru x-xogħlijiet tad-demolizzjoni minn jew fuq inkarigu tal-istess konvenuti jew min minnhom, okkorrendo bl-opera ta' Periti nominandi li jissorveljaw l-istess xogħlijiet ta' ripristinar.”

L-AZZJONI PRINCĪPALI

Eċċezzjonijiet preliminari dwar in-nullita' tal-azzjoni attriċi

Fl-eċċezzjonijiet numru hmistax u sittax il-konvenuti Polidano jissollevaw in-nullita' tal-azzjoni attriċi in kwantu jsostnu li huma kontradittorji u konfużjonarji għax l-atturi ma jistgħux fl-istess kawża jippretendu li għandhom titolu ta' proprjeta' u/jew pussess validu u/jew ta' servitu' in kwantu jikkontradixxu lil xulxin.

Din il-Qorti qalet hekk in materja fil-każ **Edgardo Fava vs Vincent Saetta et fis-sentenza datata 7 ta' Lulju, 2023 –**

*“Fis-sentenza li tat il-Qorti tal-Magistrati (Ghawdex) Gurisdizzjoni Superjuri fid-9 ta` Novembru 2012 fil-kawza **Joseph Zammit et vs Peter Paul Vella** inghad hekk :-*

*Hekk kif inghad fis-sentenza **Godwin Azzopardi vs Paul Azzopardi** (Prim`Awla tal-Qorti Civili deciza mill-Imhalled Philip Sciberras deciza fil-31 ta` Jannar 2003)*

“Huwa principju generali bil-wisq notorju illi n-natura u l-indoli ta` l-azzjoni ghandhom jigu dezunti mit-termini ta` l-att li bih jinbdew il-proceduri. Il-`kawza` ta` domanda hija r-raguni guridika taghha, ossija l-fundamentum agendi taghha (Vol. XI p 401). Din il-kawza, li hija l-origini tad-domanda, tiddistingwi ruhha mill-oggett tac-citazzjoni, li huwa "cio` che e` attualmente domandato" (Vol. X p 926)”.

*Illi hekk kif gie ritenut fis-sentenza fl-ismijiet **Manuel Schembri vs France Cutajar** (Cit Nru: 479/95RCP deciza fit-30 ta` Jannar, 2001) huwa principju stabbilit illi it-tifsir car u sewwa tal-oggett tal-kawza u tat-talbiet skond id-disposizzjonijiet tal-artikolu 156 tal-Kap 12 ghandhom jirrizultaw mill-istess att tac-citazzjoni nnifsu u mhux minn “xi kjarifika li tista` issir dwarhom matul it-trattazzjoni” (**Raymond Bezzina vs Anthony Galea** deciza mill-Qorti ta` l-Appell fit-30 ta` Marzu 1998) . Dik il-Qorti kompliet:*

*‘Illi dan l-ezercizzju ghandu wkoll jigi ezaminat fid-dawl tal-massima ormai llum addottata mill-Qorti taghna illi “il-formalizmu ezegerat ukoll ilu hafna li gie mnaqqas u limitat li bir-ragun, il-ligi qed tkun aktar u aktar inklinata li tkompli tillimita l-formalizmu u n-nullitajiet tal-forom li jnutruh (“**Charles Fino vs Alfred Fabbri noe**” - A.C. 28 ta` Frar 1997; “**Guillaumier Industries Limited vs Reginald Fava et**” - P.A. (R.C.P.) 28 ta` Ottubru 1998; “**Sav. Falzon vs Chairman tal-Awtorita` tal-Ippjanar**” - A.C. 31 ta` Mejju 1996).*

*Illi f`dan il-kuntest huwa sintomatiku li a bazi ta` dak li ntqal fis-sentenza “**Michael Attard nomine vs Raymond Galea**” (A.C. 12 ta` Mejju 1998) dwar kawzali distinti minn xulxin, u applikati dawn il-principji ghall-kaz de quo, l-attur m`ghandux l-ewwel fil-premessi jitellem dwar titolu u pussess, u mbaghad fit-talbiet jghaqqad kollox flimkien, b`mod li f`din l-azzjoni sar kollox neboluz jekk l-azzjoni hija ibbazata fuq titolu jew biss fuq pussess jew detenzjoni.*

Illi tali konfuzjoni m`ghandhiex issir ghaliex dan ma huwiex tollerat skond l-artikolu 156 (1) tal-Kap 12, billi dan la jkun gust mal-kontro-parti li trid tkun fqaghda li tiddefendi ruhha, u di piu` tpoggi lill-gudikant f`sitwazzjoni ta` ncertezza dwar l indoli veru tal-procedura li jrid jiddeciedi dwarha. Dan huwa

konfermat bis-sentenza “Joseph Tabone vs Joseph Flavia” (A.C. 7 ta` Marzu 1958 - XLII.i.86) fejn inghad li huwa dejjem necessarju li c-citazzjoni ghandu jkollha tifsira cara tal-oggett u r-raguni tat-talba u “dan huwa dejjem necessarju biex il-konvenut ikun jaf minnufih u b`certezza dak li ghandu jiddefendi ruhu minnu.....”.

Imbaghad fil-kawza fl-ismijiet **Giuseppe Debattista vs Giuseppe Massa** (Prim`Awla tal-Qorti Civili deciza fil-25 ta` Gunju 1935) “kif osservat il-Qorti ta` Firenze fis-sentenza taghha tas-16 ta` Dicembru 1869 (Fadda, Comm. Art. 694, para 1443), “se un giudizio petitorio o possessorio si desume dall`atto di citazione o dalla prima difesa del convenuto”; Illi l-Qorti ta` Torin (idem para 1394) osservat illi `per distinguere l`azione possessoria dalla petitoria devonsi ritenere questi criteri: o la domanda si appoggia esclusivamente sul possesso come fatto, e l`attore allegando questo fatto chiede di essere mantenuto o reintegrato nel suo possesso, e allora l`azione e` possessoria; o la domanda ha per fondamento l`offesa del diritto piu` o meno di proprieta`, e allora l`azione istituita e` una azione petitoria”.

Fil-kawza **Carlo Pace vs Giuseppe Riccardo Bugeja** (Prim`Awla tal-Qorti Civili per Imhalled William Harding deciza fl-1 ta` Ottubru, 1935) ikkonfermat li “il-kriterju biex tingharaf azzjoni wahda mill-ohra, huwa l-iskop ta` l-azzjoni; jekk id-domanda tkun pogguta eskluzivament fuq il-pussess bhala fatt u tigi mitluba l-manutenzjoni jew reintegrazzjoni f`dak il-pussess, allura l-azzjoni hija possessorja; jekk id-domanda hija fondata fuq l-offiza tal-proprjeta`, allura l-azzjoni hija petitorja”.

Fil-kawza **Generoso Cutajar vs Emmanuele Cutajar** (Prim`Awla tal-Qorti Civili per Imhalled A. Magri deciza fit-22 ta` Ottubru, 1953) il-Qorti wkoll kellha quddiemha kawza li dwarha riedet tiddeciedi jekk kinitx wahda ta` natura possessorja jew petitorja. Inghad li l-azzjonijiet possessorji, fosthom l-azzjoni ta` spoll, ghandhom bhala fundament taghhom il-pussess, ta` kwalunkwe xorta, u bhala objettiv taghhom it-tutela ta` dak il-pussess; mentri l-fondament guridiku ta` l-azzjoni petitorja huwa d-dritt, u l-iskop taghha huwa r-rikonoxximent u t-tutela ta` dak id-dritt. F`din l-istess sentenza l-Qorti tenniet li biex tigi ffissata n-natura vera ta` l-azzjoni li tigi ezercitata, wiehed irid ihares mhux tant lejn il-kliem, kemm lejn dak li sostanzjalment ikun gie mitlub fic-citazzjoni, jigifieri l-fondament u l-oggett tal-pretensjoni fiha dedotta. Fil-kaz quddiemha l-Qorti kienet ikkonkludiet li l-azzjoni promossa kienet wahda petitorja u dan peress li kienet tippredomina l-idea ta` proprjeta`.

Illi stabbilit lejn x`tip ta` ezami jehrieg ghall-Qorti biex tirrizolvi l-kwezit odjern, jinghad ukoll li -Qorti hija a konoxxenza tal-principju li l-atti kemm jista` jkun ghandhom jigu salvati entro d-dettami tal-ligi peress li r-rigorozitajiet

*procedurali ma humiex ambaxxaturi tal-gustizzja sostanzjali u ghalhekk m`ghandhomx normalment janimaw landament tal-kawza u dan iktar u iktar meta lllum fl-att tac-citazzjoni hemm dejjem il-formola ritwali - premissi d-dikjarazzjonijiet necessarji u moghtija l-provedimenti opportuni - proprju sabiex jaghmlu tajjeb ghal kwalunkwe` esigenza ta` forma` li tkun necessarja biex l-att ikun komplut b`kull talba ghal kwalunkwe dikjarazzjoni (**Mary Cosaitis vs Mario Muscat** deciza mill-Qorti ta` l-Appell Kummercjali fis-27 ta` Novembru 1990; **Manuel Schembri vs France Cutajar**, Cit Nru: 479/95RCP deciza fit- 30 ta` Jannar, 2001)”*.

Fil-kuntest tqies li permezz ta' **digriet datat 3 t'April 2014**¹⁴ din il-Qorti diversament preseduta kienet ordnat lill-atturi sabiex..... *“sal-ewwel seduta, meqjus dak li nghad fit-twegiba ġuramentata u dak li qiegħed jintalab fl-ewwel talba tar-rikors ġuramentat, l-atturi għandhom jiddikjaraw b`mod ċar jekk humhiex qed jitolbu dikjarazzjoni ta' proprjeta' jew pussess.”*

Permezz ta' **Nota datata 11 t'April 2014**¹⁵ l-atturi ddikjaraw li qed jitolbu minn din il-Qorti dikjarazzjoni ta' proprjeta' fir-rigward tal-ambjenti mertu ta' din il-kawza.

Ghalhekk a skans ta' dilungar inutili, dan l-ostaklu ġie sorvolat u l-Qorti sejra tqis l-azzjoni odjerna bhala wahda petitorja. Jiġi nnutat ukoll li peress li tali kjarifika da parti tal-atturi saret fil-fazi inizjali tal-kawza, l-konvenuti ma ġewx preġudikati fid-difiża tagħhom tant li huma kellhom kull opportunita', kif fil-fatt għamlu, li jilqgħu ghal tali pretensjoni.

Fiċ-ċirkostanzi l-eċċezzjonijiet tal-konvenuti enumerati hmistax u sittax ser jiġu miċhuda kif ukoll ser jiġu miċhuda awtomatikament it-talbiet tal-atturi safejn marbuta ma' azzjoni possessorja u ta' servitu' .

.

Mertu

Fil-bqija tal-ewwel talba l-atturi qegħdin jasserixxu li huma għandhom titolu ta' proprjeta' fuq l-ambjenti immarkati G, H u J fuq il-pjanta a fol 116 kif ingħad.

Inghad hekk in materja fil-każ **Ignatius Pace noe vs George Galea et deciz fit-30 ta' Settembru 2022 –**

“Stabbilit illi l-azzjoni hija fil-petitorju, il-Qorti hija tal-fehma illi dik promossa mill-attur nomine hija l-actio rei vindicatoria li ssir proprju minn min jippretendi

¹⁴ Fol 44

¹⁵ Fol 45

li l-proprjeta' mertu tal-azzjoni hija tiegħu. Jidher illi anki l-konvenuti fehmu dan tant illi ġia fir-risposta ġuramentata tagħhom il-konvenuti eċċepew illi l-attur nomine għandu jagħmel il-prova tat-titolu tiegħu.

Huwa ben magħruf illi l-azzjoni ta' rivendika titfa' piż qawwi fuq min jagħmilha għar-raġuni li l-attur huwa mistenni jressaq provi konklussivi u konkludenti dwar il-jedd tiegħu fuq il-proprjeta' li jrid jikseb lura u li minnha jrid jiżgombra lill-konvenut. Għalhekk, meta titqanqal l-azzjoni ta' rivendika, il-piż tal-prova huwa ferm għola minn dak normalment meħtieġ f'kawżi ta' indole ċivili fejn il-prova hija fuq bilanċ ta' probabilita'. Fil-kuntest tal-actio rei vindicatoria l-prova tat-titolu hija tant rigoruża li tissejjah probatio diabolica. Madanakollu, tajjeb jiġi osservat li in vista tad-diffikulta' li din it-tip ta' prova tippreżenta, il-ġurisprudenza u l-awturi marru għal tip ta' prova anqas rigida fejn il-Qorti hija marbuta tqabbel it-titolu vantat mill-attur ma dak vantat mill-konvenut biex tara min minnhom għandu l-aktar titolu b'saħħtu.

Fi Trattato di Diritto Civile, il-ġurista Baudry-Lacantinerie jispjega:

L'azione di rivendicazione e` intentata da chi se pretende proprietario di una cosa; l'attore, per introdurre questa azione, deve avere la capacita` o il potere di disporre della cosa. L'azione di rivendicazione, sempre possibile, senza restrizione alcuna, in materia immobiliare, non e` ammessa, riguardo ai mobili, che nei limiti ristretti del principio posto dall`art. 2279 cod. civ.

Nella teoria dell'azione di rivendicazione la questione delle prova solleva delle difficolta` delicate a resolversi ma per contro interessante ad esaminarsi.

L'attore deve anzitutto stabilire che l'avversario e` il detentore della cosa rivendicata; questo primo punto non solleva veramente, d'ordinario alcuna disputa la detenzione dell'immobile da parte del convenuto e` un fatto innegabile nella maggior parte dei casi, e il convenuto stesso non pensa a contestarli. L'attore deve inoltre stabilire il diritto di proprieta` che allega come fondamento dell'azione e oggetto della lita. In teoria pura la prova diretta del diritto di proprieta` non potrebbe essere quasi mai fornita. Per essere completa la prova non deve comprendere soltanto la presentazione di un titolo traslativo; qualunque sia` questo titolu vendita, permuta, donazione, successione, esso non ha valore assoluto se non quando emana da un autore che abbia egli stesso la proprieta` della cosa; altrimenti il titolo prodotto non ha che l'apparenza di un titolo di proprieta`; nemo plus juris ad alium transferre potest quam ipse habet. L'attore si trova cosi costretto a stabilire che il suo autore immediato era proprietario; ma la stessa difficolta` si presenta riguardo a questo autore immediato e cosi di seguito risalendo indietro in guisa che per la giustificazione del diritto degli autori precedenti occorre rimontare quasi indefinitamente

almeno fino al momento in cui s'incontrerà un modo d'acquisto originario, cioè sino al primo occupante della cosa litigiosa. Enunciare questa proposizione basta a mettere in rilievo l'ostacolo insormontabile che s'opponne alla prova diretta del diritto di proprietà. Questa prova troppo rigorosa, questa `prova diabolica` e` inconciliabile con le esigenze della pratica. Così, il legislatore e` stato costretto nell'interesse sociale, nell'interesse stesso della proprietà, a rendere la prova piu` facile.

Ikompili billi jelenka xenarji differnti li jistghu jipprezentaw fl-azzjoni in dizamina: "Le distinzioni seguenti permettono di classificare le soluzioni consacrate dalla giurisprudenza :

(1) l'attore produce un titolo e il convenuto non lo produce ;

(2) l'attore ed il convenuto producono l'uno e` l'altro un titolo ;

(3) nessuna delle parti in causa areca un titolo. (p.190- 191) "Nella teoria si afferma volentieri, che il convenuto non deve preoccuparsi della prova, che il solo attore ne ha l'onere." (p.192).

Baudry-Lacantineri jagħmilha cara illi dan ma jfissirx illi l-attur huwa eżonerat milli jagħmel prova b'saħħitha tat-titolu tiegħu. Jgħid għalhekk illi "Occorre ben inteso, che i titoli prodotti dall'attore siano abbastanza chiari e precisi, e il giudice ha piena liberta di eliminarli come incompleti, oscuri o dubbi, soprattutto se contengolo dichiarazioni ambigue sulla designazione della cosa rivendicata (para 248).

L-azzjoni ta' rivendika hija azzjoni pjuttost komuni fis-sistena ġuridiku tagħna u għalhekk il-Qrati tagħna kellhom ampja opportunita' li jistudjaw il-kwistjoni tal-oneru tal-prova li tinkombi fuq l-attur li jipproponi l-azzjoni. Ikun għalhekk għaqli li ssir referenza għall-ġurisprudenza nostrana li hija ormai kristallizzata.

Gie stabbilit illi fil-qafas tal-azzjoni ta' rivendika, jinkombi fuq l-attur li jressaq provi konklussivi dwar it-titolu tiegħu b'tant illi kull dubju għandu jimmilita favur il-konvenut possessor. Fis-sentenza fl-ismijiet Paul Agius Et vs Michael Scicluna, deċiża mill-Qorti tal-Appell fit-30 ta' Ottubru 2001, il-Qorti qalet hekk:

"1. Hu assodat fid-dottrina illi min jitlob ir-rivendikazzjoni ta' immobili - jigiġifieri l-attur - "għandu d-dover li qabel xejn jipprova l-proprjeta` tiegħu. L-imħarrek f'din l-azzjoni ma għandux għalfejn jiftaħ ħalqu sakemm issir dik il-prova u jekk dik il-prova ma ssirx, l-imħarrek għandu jirbaħ il-kawża." (Kollez. Vol. XXIX - P. II - pg.488).

Dana proprju għaliex l-azzjoni ma hijiex legata mal-pussess tal-attur u l-molestja tiegħu imma fuq ir-rivendika tad-dritt ta' proprjetà ta' immobili li fuqu l-konvenut ikun materjalment avvanza jeddijiet li jikkontestaw tali dritt lill-atturi kif f'din il-kawża dawn tal-aħħar qed jippretendu.

"L'attrice, appoggiando la sua odierna azione al diritto di proprietà, era nell'obbligo, giusta la notissima regola che l'attore deve provare i fatti necessari per stabilire la sua domanda, di dimostrare che la detta persona n'era veramente proprietaria" (Deciżjoni 369 - Appell – 4 ta' Diċembru, 1879 - Cassar vs. Trevisan).

2. Dan għaliex l-azzjoni tentata tippresupponi illi l-atturi qed jirriżentixxu l-fatt li il-konvenut qed jippretendi li hu l-attwali possessor tal-immobili. Hu għalhekk illi l-konvenut, indipendentement minn natura tal-pussess tiegħu li f'dan il-każ jivvanta li hu wkoll bażat fuq titolu ta' proprjetà in kontestazzjoni allura ma' dak tal-atturi:

“għandu dritt illi jirrikjedi l-ewwel nett il-prova tal-proprjetà mill-parti tar-rivendikant.” (Abela vs. Gauci - Vol. VIII - p.367).

U hu proprju għalhekk illi jekk jirriżulta li hemm l-inqas dubbju dwar it-titolu pretiż mir-rivendikant u l-proprjetà tiegħu, “il-Qorti għandha ssostni lill-possessor”. Anke jekk b'dan biss naturalment ma tkunx qiegħdha tiddikjara li l-istess possessor għandu hu minn naħa tiegħu xi dritt ta' proprjetà fuq l-immobili de quo;

3. Tajjeb li jiġi sottolinejat li l-atturi qed jirrivendikaw l-immobili b'titolu ta' proprjetà. Ma humiex qed jivvantaw pussess aħjar minn dak tal-konvenut u lanqas jippretendu li t-titolu ta' proprjetà tagħhom hu aqwa minn dak tal-konvenut. It-termini ta' l-azzjoni kif proposta allura ma tippermettiex li tiġi wkoll konsiderata bħala Actio Publiciana li kienet altrimenti tippermetti eżami komparattiv tat-titoli rispettivi tal-kontendenti u li kienet tagħti lill-Qorti l-fakoltà li tiddeċiedi min mill-kontendenti fil-fehma tagħha kien l-aktar wieħed ġustifikat li kellu l-aħjar titolu fuq il-pussess mingħajr hteġa tal-prova konklussiva u inattakkabbili tat-titolu ta' proprjetà.

“Fid-Dritt Ruman kien hemm minbarra minn l-“actio Reivindicatoria” li għaliha meħtieġa il-prova tad-dominju f'min iqanqalha, ukoll l-“actio publiciana” li għaliha hija meħtieġa il-prova biss tal-pussess f'min iqanqalha aħjar mill-pussess tal-imħarrek. Milli jidher l-“actio publiciana” mhux biss għadha isseħħ fostna” (ġiet abolita fil-Kodiċi Taljan) “izda tingħaqad f'ċitazzjoni waħda mal azzjoni reivendikatorja.” (Kollez. Vol. XXIX - P. II – pğ. 488).”

Fis-sentenza li tat fl-1 ta` Lulju 2005 fil-kawża Mario Galea Testaferrata v. Giuseppe Said et, il-Qorti tal-Appell qalet hekk –

*“Fid-decizjoni in re: **Mary Rose mart Joseph Aquilina et vs Antonio Piscopo** (deciza mill-Prim` Awla tal-Qorti Civili tal-24 ta` Ottubru 2003) intqal li meta l-konvenut jirreklama hu wkoll titolu ta` proprjeta` fuq l-art `gie permess, u dan anke fid-dritt Ruman, li l-ezami ma jkunx bazat fuq prova certa tat-titolu ta` l-attur, izda fuq wiehed komparattiv tat-titoli rispettivi tal-kontendenti. F`dan il-kaz, il-gudizzju ma jkunx wiehed ta` effett erga omnes bazat fuq prova certa tat-titolu ta` l-attur, izda inter partes, bazat fuq studju komparattiv tal-pretensjonijiet tal-partijiet.` Fl-istess decizjoni ntqal li l-principju li min ghandu titolu ahjar jirbah il-kawza, minghajr htega li dak li jkun jipprova titolu assolut, illum jinsab assodat fid-duttrina. It-teorija tal- `prova migliore` ghandha l-bazi taghha fid-Dritt Ruman u kienet tissejjah l-Actio Publiciana. Dan hu rimedju li gie moghti gharfien mill-Qrati taghna, ukoll fil-qafas ta` azzjoni ta` rivendika ta` gid minn idejn haddiehor. Kwindi l-attur mhux tenut jipprova titolu originali, izda bizzzejjed jipprova titolu ahjar minn dak tal-konvenut. Izda dik il-Qorti komplet li –*

*`Darba li l-attur jipprova t-titolu tieghu, spetta lill-konvenut jipprova xi titolu ahjar. Fil-kawza **Cassar noe vs Barbara et** deciza mill-Onorabbli Qorti ta` l-Appell (Sede Kummercjali) fis-7 ta` Ottubru 1980, intqal li `fl-azzjoni rivendikatorja, l-piz tal-provi (sic) tal-proprjeta` jinkombi fuq l-attur. Imma ladarba dan jissodisfa dak il-piz billi juri t-titolu tieghu, ikun jinkombi lill konvenut li jikkontraponi permezz ta` provi cari, univoci u indubbi t-titolu proprju. Aktar rilevanti hija d-decizjoni ta` din il-qorti fil-kawza Abela v. Zammit moghtija fis-16 ta` Mejju 1962, (Kollezz. Vol. XLVI.ii.619) fejn jinghad li: `Jekk l-istess citat jaghzel spontaneament li ghall-azzjoni attrici jeccepixxi dritt ta` proprjeta`, huwa jkun qieghed implicitament jirrikonoxxi d-dominju jew titolu ta` l-attur, izda jkun qieghed jghid illi t-titolu tieghu huwa aktar validu u kwindi skont ir-regoli probatorji `reus in excipiendo fit actor`, din id-difiza timporta li l-konvenut jghaddi ghall-provi tat-titolu tieghu u jekk ma jirnexxi fil-meritu, jkollha tipprevali l-massima `melius est non habere titulum quam habere vitiosum`”*

*Ghal dak illi jirrigwarda l-oneru tal-prova, fis-sentenza fl-ismijiet **Onorevoli Perit Carmelo Vella vs Anthony Cassar** deciza fis-17 ta' Marzu 2005, il-Prim`Awla tal-Qorti Civili ghamlet is-segweni osservazzjonijiet li ghandhom siwi ukoll ghall-kaz in dizamina. Ingħad dan illi jsegwi:*

“Issa huwa veru li l-attur irid jipprova t-titolu tieghu, titolu li suppost ghandu jwassal ghall-wiehed originali, izda fid-dawl tad-diffikulta`, jekk mhux

impossibilita` (tant li tissejjah diabolica probatio) ta` din il-prova, il-gurisprudenza u l-awturi immitigaw din il-prova li tispetta lill-attur, u l-prova rikjesta ma baqghetx mehtiega li tkun daqshekk rigida, izda ghandha tkun inqabbla ma` dik tal-konvenut possessor. Hekk, per ezempju, il-Qorti ta` Cassazione fl-Italia, f` sentenza moghtija fil-5 ta` Mejju, 1962 (n.892) osservat li jekk jirrizulta li t-titolu tal-konvenut mhux wiehed ta` min jorbot fuqu, l-attur jista` jipprova biss ` il proprio diritto per conseguire il rilascio`. Il-principju li min ghandu titolu ahjar jirbah il-kawza, minghajr htiega li dak li jkun jipprova titolu asolut, illum tinsab assodata fid-duttrina. Gia` fis-seklu dsatax l-awtur Francis E. Levy fil-ktieb `Preuve par title du Droite de Propriete Immobiliere` kien wasal ghall-konkluzjoni li l-proprijeta` huwa, wara kollox, dritt relattiv, u l-gudizzju ghandu jkun bazat fuq min, f`kawza bejn il-partijiet, ikun ressaq l-ahjar prova. Awturi ohra jiddeskrivu l-azzjoni rei vindicatoria bhala `una controversia tra privati` (Tabet e Ottolenghi, `La Proprieta`)). Il-Pacifici Mazzoni (`Istituzioni di Diritto Civile Italiano`, Vol. III, Parte I, p.465) jghid ukoll illi `sembra quindi che per equita` non possa pretendersi dall`attore, se non la prova di un diritto migliore o piu` fondato di quello del reo convenuto`. Illi din it-teorija tal-prova migliore ghandha l-bazi taghha fid-Dritt Ruman, u kienet tissejjah l-actio publiciana.

Illi din it-teorija tal-prova migliore ghandha l-bazi taghha fid-Dritt Ruman, u kienet tissejjah l-actio Publiciana. Li din l-azzjoni ghadha tezisti fid-dritt Malti jirrizulta mill-gurisprudenza, fosthom “Attard vs Fenech”, deciza fit-28 ta’ April, 1875 (Kollezz. Vol. XII.390) fejn intqal li: ‘Con l’azione rivendicatoria l’attore deve provare di averne il dominio della cosa che vuole rivendicare e di averla legittimamente acquistata; con l’azione publiciana deve provare di averne avuto il possesso e di possederla il convenuto con un diritto minore e piu’ debole del suo’. Hekk ukoll din il-pozizzjoni giet ribadita fil-kawza “Fenech et vs Debono et”, deciza minn din l-Onorabbli Qorti fl-14 ta’ Mejju, 1935 (Kollezz. Vol.XXXIX.II.488) fejn gie konfermat, fuq l-iskorta tad-Dritt Ruman, il-kumul ta’ dawn iz-zewg azzjonijiet fl-Ordinament Guridiku Malti. Kwindi, l-attur mhux tenut jipprova titolu originali, izda bizzejjed jipprova titolu ahjar minn dak tal-konvenut. (ara wkoll “Vella vs Camilleri”, deciza mill-Onorabbli Qorti ta’ l-Appell fit-12 ta’ Dicembru, 2002 u “Direttur tal-Artijiet vs Polidano Brothers Limited”, deciza minn din il-Qorti fis-7 ta’ Lulju, 2004).

*Dan l-insenjament gie riaffermat ricentement min din il-Qorti diversament presjeduta fejn fis-sentenza fl-ismijiet **Victor Borg vs Michael Gauci Et**, deciza fis-6 ta’ Lulju 2017, il-Qorti qalet:*

“Illi, kif inhu maghruf u accettat fid-duttrina, azzjoni ta’ din l-ghamla titfa’ piż qawwi fuq min jagħmilha għaliex torbtu li jrid iressaq l-aqwa provi dwar il-jedd tiegħu fuq il-beni li jrid jieħu lura f’idejh. Din ir-regola waslet biex ħolqot il-frazi

“*probatio diabolica*” biex turi kemm huwa għoli l-grad meħtieġ ta’ prova li jrid iressaq attur f’kawża ta’ din ix-xorta, u dan għaliex *actore non probante reus absolvitur*, filwaqt li *in pari causa melior est conditio possidentis* (App. Ċiv. 25.6.1945. fil-kawża fl-ismijiet *Cassar Desain vs Cassar Desain Viani et* (Kollez. Vol: XXXII.i.272);

Illi għalhekk, mhuwiex biżżejjed li l-attur jipprova li l-gid rivendikat mhuwiex tal-imħarrek (App. Ċiv. 12.2.1936 fil-kawża fl-ismijiet *Curmi et noe vs Depiro et* (Kollez. Vol: XXIX.i.475). Min-naħa l-oħra, l-imħarrek ma għandu għalfejn jipprova xejn, sakemm ma jgibx ’il quddiem huwa nnifsu l-eċċezzjoni li ttitolu tal-gid rivendikat jinsab vestit fih (App. Ċiv. 21.1.1946 fil-kawża fl-ismijiet *Agius noe vs Ġenovese et* (Kollez. Vol: XXXII.i.735) u l-oħra P.A. 17.3.1961 fil-kawża fl-ismijiet *Ellul et vs Ellul et* (Kollez. Vol.: XLV.ii.586). Dan jingħad għaliex jekk fl azzjoni rivendikatorja l-imħarrek jiddefendi ruħu, mhux fuq il-baži tal-pussess, imma fuq dik ta’ titolu, allura f’dak il-każ il-Qorti jkollha tidħol f’eżami tat-titolu vantat mill-imħarrek u tqis is-siwi tiegħu bl-istess għarbiel li tqis it-titolu tal-attur rivendikant (App. Ċiv. 5.10.2001 fil-kawża fl-ismijiet *Nancy Mangion et vs Albert Beżżina Wettinger*). F’din il-kawża, l-imħarrek għażlu li ma jinvokawx titolu favurhom fuq l-art li l-attur jgħid li hija tiegħu u li tinsab f’idejhom. Għal kuntrarju, jistqarru bla tlaqliq li daħlu fuq art li hi ta’ sidien mhux magħrufa u li kienet mitluqa għal żmien twil;

Illi, b’żieda ma’ dan kollu, huwa meħtieġ li l-attur, f’kawża bħal din, igib provi ta’ titolu li jkun oriġinali u mhux derivattiv. B’tal-ewwel, l-awturi u d-duttrina jifhmu dak it-titolu li jitnissel favur persuna mingħajr ma jkun mghoddi lil minn haddiehor, filwaqt li titolu derivattiv huwa dak fejn il-jedd jgħaddi mingħand persuna għal għand oħra (Ara. *Andrea Torrente Manuale di Diritto Privato* 9a Ediz. (1975), § 29 pp 71 et. Seq). Dan ifisser li jista’ jkun hemm kisba b’titolu oriġinali wkoll fejn il-ħaġa, qabel, kienet ta’ haddiehor imma li tkun waslet għand is-sid attwali mingħajr ma tkun ingħaddiet lil mis-sid ta’ qabel: dan iseħh, per eżempju, fejn wiehed jikseb bil-pussess għal żmien ta’ izjed minn tletin sena bla ma qatt ikun ġie mfixkel f’dak il-pussess, jew fejn wiehed iżomm ogġett mitluq minn haddiehor għaż-żmien meħtieġ (Ara, per eżempju, tifsira ċara ta’ dan kollu f’ *Maġ (Għ) AE 8.6.2010 fil-kawża fl-ismijiet Avukat Dr. Carmelo Galea noe et vs Kummissarju tal-Artijiet et* (konfermata mill-Qorti tal-Appell fit-28.3.2014);

Illi, madankollu, u minħabba li f’xi każijiet ikun impossibbli li wiehed juri titolu oriġinali, sa minn dejjem ġie mogħti lir-rivendikant id-dritt li jipprova titolu aħjar minn dak tal-parti mharrka. Fi kliem ieħor, meta l-kriterji rigorużi tal-azzjoni rivendikatorja ma jstgħux jitwettqu għar-rigward tal piż tal-prova tat-titolu, l-attur jingħata l-jedd li jipprova titolu aħjar minn tal-parti mharrka (App. Ċiv. 27.2.2003 fil-kawża fl-ismijiet *Anna Cassar vs Carmela Stafrace et*). Din l-azzjoni hija magħrufa bħala l-actio publiciana (in rem), li hija azzjoni rejali ta’

għamla petitorja fejn is-saħħa tat-titolu huwa mkejjejl inter partes u mhux, bħal fil-każ tal-azzjoni rivendikatorja vera u proprja, erga omnes. Huwa rimedju li l-Qrati tagħna tawh għarfien, ukoll fil-qafas ta' azzjoni ta' rivendika ta' ġid minn idejn haddieħor (Ara, per eżempju, App. Ċiv. 12.12.2002 fil-kawża fl-ismijiet John Vella et vs Sherlock Camilleri u P.A. TM 9.10.2003 fil-kawża fl-ismijiet Benmar Company Ltd. vs Charlton Saliba għal espożizzjoni ċara tal-aspetti ta' dritt li jsawru din l-għamla ta' kawża.) B'mod partikolari, dan it-tqabbil tat titoli tal-parti attriċi u tal-parti mharrka jsir meħtieġ meta l-parti mharrka tiddefendi lilha nnifisha bl-eċċezzjoni ta' titolu li jħabbatha mat-titolu tal-parti attriċi, li, implicitament, titqies li hija eċċezzjoni li tagħraf it-titolu tal-parti attriċi (Ara, f'dan is-sens App. Ċiv. 16.5.1962 fil-kawża fl-ismijiet Abela vs Żammit (Kollez. Vol: XLVI.i.619));”

Fl-isfond ta' dawn il-prinċipji l-Qorti tagħmel is-segwent i kunsiderazzjonijiet –

1. M'hemmx dubju li l-azzjoni ta' rivendika ta' mmobbli tpoġġi piż probatorju għoli fuq min jipproponiha in kwantu huwa jkollu l-oneru li jġib provi konkreti u konklussivi dwar id-dritt tiegħu fuq il-proprjeta'. Il-prova hija għalhekk meqjusa dijabolika u mhux sempliciment mibnija fuq bażi ta' probabilita'. Minn naħa l-oħra l-konvenut imħarrek m'għandu għalfejn jagħmel xejn sakemm tali prova ssir;
2. Izda jiġi sottolineat ukoll li f'ċirkustanzi fejn titolu vantat minn parti fuq proprjeta' huwa kontestat mill-kontro-parti li addirittura tivvanta hi pretensjoni ta' dritt fuq l-istess proprjeta', allura huwa konċess lill-Qrati li jagħmlu analiżi komparattiva tal-pretensjonijiet avvanzati mill-partijiet rispettivi;
3. Jirriżulta li l-atti notarili li juru l-provenjenza tat-titolu tal-atturi ešebiti in atti *per se* ma jixħtux dawl li jillumina d-deliberazzjonijiet tal-Qorti stante li huma neqsin minn deskrizzjoni tal-ambjenti formanti parti mill-fond numru 21, Triq Mifsud Ellul, Qormi;
4. Huwa minnu wkoll li l-att ta' kompro-vendita' tat-12 ta' Marzu 1959 permezz ta' liema l-fond illum enumerat 21 ġie akkwistat mill-axxendenti tar-rikorrenti ma għandux pjanta annessa miegħu. Detto cio' huwa ben magħruf li f'dik l-epoka ma kienx hemm l-obbligu li kuntratt ikollu anness pjanta tal-fond akkwistat miegħu;
5. Il-Qorti rat ix-xhieda ġuramentata tal-atturi li fiha spjegaw kif l-ambjenti mertu tal-kawża odjerna minn dejjem kienu jiffurmaw parti mill-proprjeta'

tagħhom u esebew diversi ritratti biex juru dan. Issir referenza fost oħrajn għar-ritratti a fol 127 li kif qalet l-attriċi Rose Pisani fl-affidavit tagħha tal-2014, dawn kienu jirrisalu għal meta hija kienet għadha tifla ta' xi seba' jew tmien snin u ċioe ttieħdu xi 42 jew 43 sena qabel. Is-sena allura kienet circa 1971 – 1972 u l-għan ta' dawk ir-ritratti kien biex jintwera li ma kienx hemm haġt diviżorju li jifred it-terrazzin mill-kamra tas-sodda tal-atturi, liema kamra l-konvenuti jallegaw li qabel kienet parti mill-fond tagħhom. Fuq ammissjoni tal-konvenuta, hija għexet fil-fond minn sitt snin sa sittax-il sena u ċioe' circa mis-sena 1975 sas-sena 1985 u kwindi hija nverosimili li f'dik l-epoka din il-kamra kienet tiffirma parti mill-fond tal-konvenuti jekk sa minn qabel hi ma marret tgħix fil-fond l-evidenza kienet ga qed turi li l-kamra kienet parti mill-fond tal-atturi.

6. L-attriċi Rose Pisani u l-attur John Mary sive Jimmy Zerafa esebew ritratti oħrajn li kienu ittieħdu mill-familja tagħhom fl-ambjenti mertu tal-kawża odjerna;
7. Imbagħad issir referenza għar-rapport tal-perit ta' fiduċja tal-atturi Saviour Borg li sar fit-28 ta' Lulju 1989 u li fih hemm deskrizzjoni tal-ambjenti tal-fond numru 21 inkluż dawk mertu tal-kawża. Din id-data tikkuntrasta ma' dak li qalet ix-xhud Carmelina Buttigieg imressqa mill-konvenuta fejn fix-xhieda tagħha fi Frar 2015 xehdet li kellha sittin sena u qalet ukoll li hija għexet fil-fond (illum proprjeta' tal-konvenuta) sakemm għalqet 35 sena. Dan ifisser li hi twieldet fl-1955 u għexet fil-fond sas-sena 1990. Huwa għalhekk għal darb oħra inverosimili li, kif xehdet hija, il-fond tal-konvenuti kien jinkludi fih l-ambjenti in kwistjoni fiż-żmien li hija kienet tgħix hemm meta f'dik l-epoka dawn l-istess ambjenti kienu ġew deskritti li jiffurmaw parti mid-dar tal-atturi mill-perit Borg;
8. Inoltre, l-fatt waħdu li l-permess tal-iżvilupp maħruġ a favur il-konvenuti kien jinkludi l-ambjenti mertu tal-kawża bħala parti ntegrali mil-fond tagħhom, liema permess ma ġiex ikkontestat mill-atturi quddiem l-awtorita' kompetenti, mhuwhiex *per se* xi konferma tat-teżi tal-konvenuti, u xejn ma iġhin biex iwassal għas-suċċess ta' dak minnhom pretiż. Dan għaliex kif inhu risaput, tali permessi joħorgu mingħajr preġudizzju għad-drittijiet ta' terzi, fatt dan li għalkemm dejjem sostnut jidher li jaħrab ta' spiss lil pussessuri tali permessi;

9. Sinifikanti wkoll għall-vertenza huma r-rizultanzi u l-konklużjonijiet raġġunti mill-perit tekniku nkarigat mill-Qorti Joseph Ellul Vincenti wara li spezzjona l-fond numru 21 u li minnhom fost oħrajn irriżulta li¹⁶ –
1. Il-pjanti sottomessa mill-konvenuti a fol 40, 42 u 43 u li juru l-ambjenti mertu tal-kawża bħala formanti parti mill-fond tal-konvenuti huma skorretti u m'għandhomx x'jaqsmu mal-fatti. Dan għaliex kif wieġeb l-istess perit Ellul Vincenti in eskussjoni, il-ħajt tal-appoġġ ta' bejn iż-żewġ fondi ma hux muri kif fil-fatt hu lllum u kif seta' kien fil-passat peress li fil-biċċa l-kbira tiegħu dan il-ħajt ma ntmessx u għadu dak li kien qabel. Ma' din ir-rizultanza l-Qorti żżid l-osservazzjoni li kif ammetta l-perit Joseph Cachia nkarigat mill-konvenuti, għalkemm kien huwa ffirmat l-pjanta a fol 40, kien perit ieħor u cioè' l-perit Simon Saliba li hejja dawn il-pjanti u hu personali ma kienx mar fuq il-post¹⁷. U fir-rigward tal-pjanta a fol 43, għalkemm huwa mbagħad kien mar fil-fond tal-konvenuti u indika l-ambjenti kontestati bħala parti mill-proprjeta' tal-konvenuti, huwa wieġeb mistoqsija tal-Qorti li kien fil-fatt għamel dan għax irrefera għall-pjanta li kien għamel il-perit Saliba¹⁸. Dan allura jkompli jikkonferma n-nuqqas ta' kredibilita' ta' dak indikat fuq dawn il-pjanti];
2. Meta spezzjona l-bieb /fetha D1 fuq il-pjanta minnu mhejjija u annessa mar-relazzjoni tiegħu huwa seta' jgħid *“b'certezza li dan il-bieb jidher li ilu hemm hafna hafna snin¹⁹”* u dan ikkonfermah mill-hafna layers ta' tibjid li huma mikxufa u li l-istess perit kompli jkxef. Dan il-bieb kien jgħaqqad iż-żewġ kmamar fuq wara tal-fond tal-atturi, liema kmamar jidhru li ilhom mibnija hafna snin ilu u li nbnaw fl-istess żmien stante li l-mod kif inhu mqiegħed il-gebel juri l-istess id;
3. Il-konklużjonijiet tal-perit Ellul Vincenti kienu li²⁰ -

“Mill-ispezzjoni li saru, jirriżulta li l-fond tal-atturi nbena f'zewġ żminijiet differenti, il-groundfloor inbena kollu fi żmien antik hafna filwaqt li l-ambjent tat-taraġ inbena żmien ilu iżda wara l-kumplament tad-dar; is-sular ta' fuq inbena fi żminijiet differenti pero' l-ambjent tat-taraġ u l-kamra fuq wara li twaqqgħet inbnaw flimkien.

¹⁶ Fol 192 et seq u fol 254

¹⁷ Fol 245

¹⁸ Fol 246

¹⁹ Fol 194

²⁰ Fol 195

Minn imkien ma rriżulta lis-sottoskritt li xi darba kien hemm ebda konnessjoni bejn il-fondi 21 u 23, Triq Mifsud Ellul, Qormi²¹.

4. Wara l-estensjoni tal-inkarigu mogħti lil mill-Qorti, l-perit Ellul Vincenti reġa' għamel spezzjoni oħra u kkonstata u fost oħrajn ikkonkluda li²² –
 1. Il-madum hu ta' kulur u għamla differenti f'kull kamra [Il-Qorti tirrileva għalhekk li l-fatt waħdu li l-kmamar kontestati kellhom madum differenti minn dawk ta' kmamar oħra fil-fond 21 ma hijiex prova konklussiva li dawn kienu preċedentement jiffurmaw parti mill-fond 23 stante li din il-varjazzjoni fil-madum kienet tinstab fil-bqija tal-fond 21 ukoll;
 2. Il-blata fiż-żewġ fethiet li mill-utility room u l-kċina jagħtu għat-taraġ huma sħaħ ċioe' ġebbla waħda. Dan juri li l-bibien kienu hemm fil-fond 21;
 3. L-istess perit kixef partijiet mill-ħajt **skont kif indikawlu l-konvenuti** u għat-tieni darba reġa' kkonferma li ***“mkien ma deher ebda traċċja ta' xi bieb li seta' kien jagħti għall-fondi tal-konvenuti Polidano²³.”***
 4. Il-Qorti hawnhekk ma tistax ma tissottolineax iż-żewġ asserzjonijiet magħmula mill-perit tekniku kif indikati bit-tipa grassa permezz ta' liema jkompli jafferma dak li l-atturi ġabu provi dwaru fil-kawża u ċioe' li l-ambjenti mertu tal-kawża huma propjeta' tagħhom u qatt ma kienu konnessi jew inniffda mal-propjeta' tal-konvenuti. Il-Qorti tat lill-konvenuti kull opportunita' li juru kif u minn fejn dawn l-ambjenti kienu preċedentement parti mill-fond 23 **izda dan baqa' ma sehħ;**
 5. Hemm xi aspetti minuri bħal fatt li jidher li hemm diżlivell żgħir bejn il-utility room u l-istudju kif indikati fil-pjanta annessa mar-relazzjoni tiegħu. Għalkemm dan jista' jindika li l-madum ma tqiegħedx fl-istess żmien fiż-żewġt ikmamar, dan il-fatt ma jistax jitqies li jimmilita favur it-teżi tal-konvenuti tant li jwassal għal kontatazzjoni ta' dritt reali.

Raġġunti dawn il-konkluzjonijiet **il-Qorti hija sodisfatta li l-atturi rnexxielhom juru li għandhom titolu ta' proprjeta' anke fuq l-ambjenti mertu tal-kawża u għalhekk l-ewwel talba tagħhom ser tintlaqa' limitatament kif inghad.**

²¹ Tipa grassa b'enfasi tal-Qorti

²² Fol 254

²³ Tipa grassa b'enfasi tal-Qorti

Ghall-istess raġunijiet ser jiġu miċhuda l-eċċezzjonijiet enumerati minn tmenja sa erbatax tal-konvenuti filwaqt li ser jintlaqgħu l-ewwel seba' eċċezzjonijiet biss in kwantu huma marbuta ma' fatti,

Fir-rigward tat-tieni talba l-atturi jitolbu lill-Qorti sabiex il-konvenuti u/jew terzi nkarigati minnhom jiġu inibiti b'mod definittiv milli jostakolaw it-tgawdija libera tal-fond numru 21 kif indikat fil-Mandat ta' Inbizzjoni numru 1945/13.

Fl-eċċezzjoni numru sbatax il-konvenuti jirrespingu din it-talba bħala nfondata fil-fatt u fid-dritt.

Fin-nota ta' sottomissjonijiet tagħhom²⁴ huma jargumentaw li tali talba hija skorretta proċeduralment skorretta u kkwotaw il-każijiet ta' **Salvu Fenech vs Malta Dairy Products Ltd deċiż fit-30 t'Ottubru 2003 u Raymond Vassallo et vs Peter Borg Cardona deċiż fit-22 t'April 2004.**

Il-Qorti pero' tqis li dawn iż-żewġ każijiet mhumhiex applikabbli għall-każ odjern stante li fit-tnejn li huma, l-bażi tal-azzjoni kienet prinċipalment talba sabiex mandat t'inibizzjoni kawtelatorju jiġi konfermat b'mod definittiv. F'dawk il-każijiet il-Qorti kienet ċaħdet it-talba peress li f'dak l-istadju ma kienx għadu ġie stabbilit jekk l-attur għandux il-jedd fuq il-proprjeta' li rriżulta *prima facie* fil-proċeduri għall-mandat.

Infatti fil-kawża odjerna ġie proprju stabbilit il-jedd ta' proprjeta' li l-atturi għandhom fuq l-ambjenti in kwistjoni. Ċertament għalhekk li huma għandhom kull dritt għall-protezzjoni tad-dritt tagħhom li ma jerggħux jiġu ostakolati, mfixxkla u vessati mill-konvenuti fit-tgawdija tal-proprjeta' msemmija.

It-tieni talba tal-atturi sejra għalhekk tiġi milqugħa limitatament safejn marbuta mat-titolu ta' proprjeta'.

Ghall-istess raġunijiet ser tiġi miċhuda l-eċċezzjoni numru sbatax u l-bqija tal-eċċezzjonijiet.

IL-KONTRO-TALBA

Permezz ta' din il-proċedura l-konvenuti rikonvenzjonanti qegħdin jitolbu li l-ambjenti mertu tal-kawża odjerna jiġu dikjarati li huma proprjeta' tagħhom u per konsegwenza l-Qorti tiddikjara li l-atturi qegħdin fil-pussess tagħhom illegalment u bla titolu validu fil-liġi. Huma qegħdin jitolbu għalhekk li l-Qorti tikkundanna lill-atturi rikonvenzjonati sabiex jiżgumbraw mill-ambjenti in kwistjoni u

²⁴ Fol 342

jagħmlu x-xogħlijiet meħtieġa konnessi ma' tali żgumbrament u fin-nuqqas dawn ix-xogħlijiet isiru mill-konvenuti rikonvenzjonanti a spejjeż tal-atturi.

Fl-ewwel lok u kuntrarjament għal dak sottomess mill-konvenuti rikonvenzjonanti, huwa prinċipju rassodat fil-ġurisprudenza li nonostante l-fatt li l-atturi rikonvenzjonati baqgħu kontumaċi il-konvenuti rikonvenzjonanti xorta kien jeħtiġilhom jippruvaw il-pretensjonijiet tagħhom sal-grad rikjest mill-ligi. Infatti kontumaċja mhijiex meqjusa bħala ammissjoni jew xi *walk-over* iżda xorta hija kontestazzjoni tal-pretensjonijiet tal-konvenuti rikonvenzjonanti.

Fil-każ Helen Miceli et vs Carmelo sive Charles Pisani deċiż fit-28 t'Ottubru 2004³ il-Qorti qalet hekk -

“Illi, kif gie deċiż minn dawn il-Qrati għadd ta' drabi, il-kontumaċja m'għandhiex titqies bħala stqarrija jew ammissjoni min-naħa tal-imħarrek għal dak li jkun qiegħed jintalab jew jiġi allegat kontrih mill-parti attriċi: għall-kuntrarju, il-kontumaċja tqieset bħala kontestazzjoni, u l-bdil li sar fil-ligi procedurali fl-artikolu 158 bl-Att XXIV tal-1995 jidher li jtenni din il-fehma. Min naħa l-oħra, l-istitut tal-kontumaċja huwa msejjes fuq il-presuppost li l-imħarrek, bin-nuqqas tiegħu li jwieġeb għax-xilja u t-talba tal-parti attriċi, ikun wera dispett lejn is-sejha tal-Qorti biex jidher quddiemha, liema dispett il-ligi tħares lejha bħala għamil li jistħoqqlu piena - dik li ma jkunx jista' jindaħal fit-tressiq ta' provi - bħala element ta' disordni soċjali;”

Kompla jingħad hekk fil-każ Carmel Schembri et vs Doriane Zerafa deċiż fit-12 ta' Lulju 2001⁴ –

“Illi huwa prinċipju bażilari fil-ġurisprudenza nostrali li min jallega fatt għandu l-oneru tal-prova tiegħu, u applikat dan il-prinċipju għall-każ odjern ifisser li l-atturi għandhom il-piż li jippruvaw li l-konvenuta kienet responsabbli tal-inċident tal-1 ta' Novembru 1997 f'Triq Guže Pace, il-Hamrun, meta il-minuri Anthony Schembri safa' investit mill-karozza BAT-563.

Illi dan l-istess atturi għandhom l-oneru li jagħmluh nonostante li l-konvenuta baqgħet kontumaċi, stante li l-kontumaċja ma hijiex ammissjoni iżda opposizzjoni, u għalhekk xorta l-atturi jridu jipprovaw l-allegazzjonijiet minnhom vantanti u partikolarment li l-inċident de quo ġara minħabba negligenza da parte tal-istess konvenuta.”

Ferm il-premess, u skans ta' dilungar inutli l-Qorti tirreferi għall-kunsiderazzjonijiet u l-konklużjonijiet tagħha raġġunti fit-talba prinċipali u tqis li għall-istess raġunijiet il-kontro-talba ma ġietx pruvata stante li d-dritt ta' proprjeta' fuq l-ambjenti mertu tal-kawża rriżulta li jappartjeni lill-atturi rikonvenzjonati.

Ghalhekk it-talbiet kollha fil-kontro-talba ser jiġu miċhuda.

Ghal dawn il-motivi l-Qorti taqta' u tiddeċiedi l-kawża billi –

- 1. Tilqa' limitatament l-ewwel talba u tiddikjara li l-atturi ghandhom titolu ta' proprjeta' tad-dar 21, Triq Mifsud Ellul, Qormi kompriži l-ambjenti immarkati G, H u J fuq il-pjanta mhejjija mill-perit Richard Aquilina fit-13 ta' Frar 2013 a fol 116 tal-proċess u delineati bil-biro blu u kif imsemmija fil-Mandat ta' Inibizzjoni numru 1945/13 filwaqt li tiċhadha fil-bqija;**
- 2. Tilqa' limitatament it-tieni talba safejn marbuta mat-tgawdija u l-libertu godiment tat-titolu ta' proprjeta' tal-atturi kif inghad fl-ewwel talba;**
- 3. Tilqa' l-ewwel seba' eċċezzjonijiet tal-konvenuti in kwantu marbuta ma' fatti filwaqt li tiċhad il-bqija tal-eċċezzjonijiet tagħhom;**
- 4. Tiċhad il-kontro-talba tal-konvenuti rikonvenzjonanti;**
- 5. L-ispejjeż tat-talba prinċipali u tal-kontro-talba jkunu a karigu tal-konvenuti Polidano.**

Onor. Miriam Hayman

Imhalled

Maraya Aquilina

Dep. Reg.